



Tindakan Segera Kerajaan Untuk Kuatkuasakan Akta 852 Diperlukan Berikutan Peningkatan Membimbangkan Vaping Dalam Kalangan Belia

Persatuan Torasik Malaysia (Malaysian Thoracic Society, MTS) dan Yayasan Paru-paru Malaysia (Lung Foundation Malaysia, LFM) mendesak Kerajaan Persekutuan dan Kementerian Kesihatan Malaysia (KKM) untuk mengutamakan penguatkuasaan penuh dan segera Akta Kawalan Produk Merokok Demi Kesihatan Awam 2024 (Akta 852). Tindakan pantas amat penting bagi membendung krisis kesihatan yang semakin meruncing akibat penggunaan rokok elektronik (e-rokok) dan vape—khususnya dalam kalangan belia Malaysia.

Menyasarkan Generasi Muda

Kami amat bimbang terhadap strategi pemasaran peranti vape berwarna-warni seperti mainan yang menyerupai pen penanda, pemacu USB dan gula-gula, sekali gus menyembunyikan bahaya ketagihan nikotin di sebalik rupa yang “comel”. Ini bukan pengurangan mudarat; sebaliknya merekrut golongan muda.

Lebih membimbangkan, guru dan kaunselor memberi amaran bahawa vaping kini menjadi “permulaan kepada ketagihan dadah.” Laporan menunjukkan pelajar beralih daripada e-rokok berperisa kepada bahan terlarang selepas terbiasa dengan nikotin, manakala ujian dadah sekolah mencatat peningkatan keputusan positif THC dan dadah lain dalam kalangan vaper tegar.¹

Taktik ini berkesan: Tinjauan Kebangsaan Kesihatan & Morbiditi 2022 (NHMS) merekodkan prevalens vaping remaja Malaysia melonjak kepada 14.9% (termasuk 9.6% perempuan), peningkatan hampir lima kali ganda sejak 2017, walaupun kadar merokok menurun.²

Kos Kesihatan dan Ekonomi Kian Meningkat

Antara 2019–2024, KKM mencatat 41 kes kecederaan paru-paru berkaitan vape (EVALI), dengan kos rawatan kira-kira RM150,000 setiap kes. Jika tidak dibendung, kos tahunan dijangka mencecah RM369 juta menjelang 2030.³

Alat Undang-Undang Sudah Ada—Penguatkuasaan Masih Lemah

Akta 852 telah pun menyediakan mekanisme kukuh:

- Seksyen 3 mewajibkan pendaftaran produk, membolehkan kerajaan mengawal kemasukan pasaran;

- Seksyen 21 memberi kuasa kepada Menteri Kesihatan untuk menyekat atau mengharamkan produk berbahaya demi kesihatan awam.

Namun, tanpa penggubalan dan penguatkuasaan segera Peraturan sokongan, peruntukan ini tidak berkesan. Kami mendesak KKM mempercepatkan proses ini tanpa berlengah.

Memuji Tindakan Negeri—Tetapi Kepimpinan Persekutuan Diperlukan

Kami memuji inisiatif proaktif negeri Johor, Kelantan, Terengganu dan Perlis yang menghadkan jualan vape. Namun, tanpa penguatkuasaan persekutuan yang konsisten, usaha ini mungkin tidak mencukupi untuk menangani epidemik nasional.

Seruan Tindakan Kami

Memandangkan ancaman nyata penggunaan vape tanpa kawalan, kami menyeru Kerajaan Persekutuan dan KKM untuk:

1. Segera menggazet dan menguatkuasakan Peraturan di bawah Akta 852 bagi mengekang lambakan produk vape;
2. Mengambil tindakan tegas terhadap pemasaran memangsakan belia, termasuk mengharamkan peranti mirip mainan;
3. Menyokong dan memperluas sekatan di peringkat negeri demi respons kebangsaan yang bersepadu;
4. Menolak naratif industri tentang pengurangan mudarat yang menafikan realiti ketagihan belia dan kos kesihatan awam.

Bertindaklah sekarang—sebelum lebih ramai belia Malaysia terjerat dalam ketagihan nikotin dan sebelum beban kesihatan jangka panjang menjadi tidak terkawal.

Rujukan

1. The Star. "Vaping Their Way To Drugs." 18 Mei 2025.
<https://www.thestar.com.my/news/education/2025/05/18/vaping-their-way-to-drugs>
2. Institut Kesihatan Umum (IKU). "Infografik Tinjauan Kesihatan & Morbiditi Kebangsaan 2022 — Tinjauan Kesihatan Remaja." 15 Jun 2023.
https://iku.gov.my/images/nhms-2022/1a_Infographic_AHS_BI_15062023.pdf

3. Bernama. "Kerajaan Dijangka Belanja RM369 Juta Setahun Rawat Kes EVALI." 30 Nov 2023. <https://www.bernama.com/en/news.php?id=2249795>
4. CodeBlue. "NHMS Survey: Among Malaysian Teens, Smoking Rate Falls But Vaping Prevalence Rises To 15%." 23 Mei 2023. <https://codeblue.galencentre.org/2023/05/nhms-survey-among-malaysian-teens-smoking-rate-falls-but-vaping-prevalence-rises-to-15pc>

Malaysian Thoracic Society

Prof Dr Ahmad Izuanuddin Ismail (Presiden)
Dr Lalitha Pereirasamy
Assoc Prof Dr Pang Yong Kek
Dr Hooi Lai Ngoh
Dr Jessie Anne de Bruyne
Dr Su Siew Choo
Dr Asiah Kassim
Dr Tan Jiunn Liang
Dr Nurhayati Mohd Marzuki
Dr Alison Ting Yih Hua
Dr Wan Jen Lye

Lung Foundation Malaysia

Prof Dr Roslina Abdul Manap (Pengerusi)
Dato' Dr Zainudin Md Zin
Prof Emeritus Dr Liam Chong Kin
Dr Jessie Anne de Bruyne
Datuk Abdul Ghani Abdullah
Dato' Sri Mohamed Hassan Md Kamil
Assoc Prof Dr Pang Yong Kek
Prof Dr Ahmad Izuanuddin Ismail
Dr Asiah Kassim
Dr Nurhayati Mohd Marzuki